

॥ शिवाष्टोत्तरनामशतक स्तोत्रम् ॥

Śivāṣṭottaranāmaśataka Stotram

देवा ऊचुः

devā ūcuḥ

जय शम्भो विभो रुद्र स्वयम्भो जय शङ्कर ।

jaya śambho vibho rudra svayambho jaya śaṅkara ।

जयेश्वर जयेशान जय सर्वज्ञ कामद ॥ १ ॥

jayeśvara jayeśāna jaya sarvajña kāmada ॥ 1॥

नीलकण्ठ जय श्रीद श्रीकण्ठ जय धूर्जटे ।

nīlakaṅṭha jaya śrīda śrīkaṅṭha jaya dhūrjate ।

अष्टमूर्तेऽनन्तमूर्ते महामूर्ते जयानघ ॥ २ ॥

aṣṭamūrte'nantamūrte mahāmūrte jayānagha ॥ 2॥

जय पापहरानङ्गनिःसङ्गाभङ्गनाशन ।

jaya pāpaharānaṅganiḥsaṅgābhaṅganāśana ।

जय त्वं त्रिदशाधार त्रिलोकेश त्रिलोचन ॥ ३ ॥

jaya tvam tridaśādhāra trilokeśa trilocana ॥ 3॥

जय त्वं त्रिपथाधार त्रिमार्ग त्रिभिरूर्जित ।

jaya tvam tripathādhāra trimārga tribhirūrjita ।

त्रिपुरारे त्रिधामूर्ते जयैकत्रिजटात्मक ॥ ४ ॥

tripurāre tridhāmūrte jayaikatrijaṭātmaka ॥ 4॥

शशिशेखर शूलेश पशुपाल शिवाप्रिय ।

śaśīśekhara śūleśa paśupāla śivāpriya ।

शिवात्मक शिव श्रीद सुहृच्छीशतनो जय ॥ ५ ॥

śivātmaka śiva śrīda suhṛcchrīśatano jaya ॥ 5॥

सर्व सर्वेश भूतेश गिरिश त्वं गिरीश्वर ।

sarva sarveśa bhūteśa giriśa tvam girīśvara ।

जयोग्ररूप भीमेश भव भर्ग जय प्रभो ॥ ६ ॥

jayograrūpa bhīmeśa bhava bharga jaya prabho ॥ 6॥

जय दक्षाध्वरध्वंसिन्नन्धकध्वंसकारक ।

jaya dakṣādhvaradhvaṁsinnandhakadhvaṁsakāraka ।

रुण्डमालिन् कपालिंस्त्वं भुजङ्गाजिनभूषण ॥ ७ ॥

ruṇḍamālin kapālimstvam bhujāṅgājinabhūṣaṇa ॥ 7॥

दिगम्बर दिशां नाथ व्योमकेश चितांपते ।

digambara diśāṁ nātha vyomakeśa citāmpate ।

जयाधार निराधार भस्माधार धराधर ॥ ८ ॥

jayādhāra nirādhāra bhasmādhāra dharādhara ॥ 8॥

देवदेव महादेव देवतेशादिदेवत ।

devadeva mahādeva devateśādidaivata ।

वह्निवीर्यं जय स्थाणो जयायोनिजसम्भव ॥ ९ ॥

vahnivīrya jaya sthāṇo jayāyonijasambhava ॥ 9॥

भव शर्व महाकाल भस्माङ्ग सर्पभूषण ।

bhava śarva mahākāla bhasmāṅga sarpabhūṣaṇa ।

त्र्यम्बक स्थपते वाचांपते भो जगतांपते ॥ १० ॥

tryambaka sthapate vācāmpate bho jagatāmpate ॥ 10॥

शिपिविष्ट विरूपाक्ष जय लिङ्ग वृषध्वज ।

śipiviṣṭa virūpākṣa jaya liṅga vṛṣadhvaja ।

नीललोहित पिङ्गाक्ष जय खट्वाङ्गमण्डन ॥ ११ ॥

nīllohita piṅgākṣa jaya khaṭvāṅgamaṇḍana ॥ 11॥

कृत्तिवास अहिर्बुध्न्य मृडानीश जटाम्बुभृत् ।

kṛttivāsa ahirbudhnya mṛḍānīśa jaṭāmbubhṛt ।

जगद्भ्रातर्जगन्मातर्जगत्तात जगद्गुरो ॥ १२ ॥

jagadbhrātarjaganmātarjagattāta jagadguro ॥ 12॥

पञ्चवक्र महावक्र कालवक्र गजास्यभृत् ।

pañcavakra mahāvakra kālavakra gajāsyabhṛt ।

दशबाहो महाबाहो महावीर्य महाबल ॥ १३ ॥

daśabāho mahābāho mahāvīrya mahābala ॥ 13॥

अघोरघोरवक्र त्वं सद्योजात उमापते ।

aghoraghoravakra tvam sadyojāta umāpate ।

सदानन्द महानन्द नन्दमूर्ते जयेश्वर ॥ १४ ॥

sadānanda mahānanda nandamūrte jayeśvara ॥ 14॥

एवमष्टोत्तरशतं नाम्नां देवकृतं तु ये ।

evamaṣṭottaraśataṁ nāmnām devakṛtaṁ tu ye ।

शम्भोर्भक्त्या स्मरन्तीह शृण्वन्ति च पठन्ति च ॥ १५ ॥

śambhorbhaktyā smarantīha śṛṅvanti ca paṭhanti ca ॥ 15॥

न तापास्त्रिविधास्तेषां न शोको न रुजादयः ।

na tāpāstrividhāsteṣām na śoko na rujādayaḥ ।

ग्रहगोचरपीडा च तेषां क्वापि न विद्यते ॥ १६ ॥

grahagocarapīḍā ca teṣām kvāpi na vidyate ॥ 16॥

श्रीः प्रज्ञाऽऽरोग्यमायुष्यं सौभाग्यं भाग्यमुन्नतिम् ।

śrīḥ prajñā"rogyamāyuṣyam saubhāgyam bhāgyamunnatim ।

विद्या धर्मे मतिः शम्भोर्भक्तिस्तेषां न संशयः ॥ १७ ॥

vidyā dharme matiḥ śambhorbhaktisteṣām na saṁśayaḥ ॥ 17॥

॥ इति श्रीस्कन्दमहापुराणे सह्याद्रिखण्डे

॥ iti śrīskandamahāpurāṇe sahyādrikhāṇḍe

शिवाष्टोत्तरनामशतकस्तोत्रं सम्पूर्णम् ॥

śivāṣṭottaranāmaśatakastotraṁ sampūrṇam ॥